

## اقبال، سائنس اور مذہب

منظور احمد

هر چند اقبال اور سائنس کے عنوان سے چند مضامین لکھے گئے ہیں، لیکن واقعہ یہ ہے کہ اس موضوع پر اب تک کوئی سیر حاصل بحث نہیں ہوسکی ہے۔ اس سلسلہ کا ایک علمی مقالہ جناب رضی الدین صدیقی نے "اقبال کا تصور زمان و مکان،" (۱) لکھا جو اقبال کے چند سائنسی تصورات سے بھی ضمناً بحث کرتا ہے۔ اس موضوع پر مضامین کے فقادان کی ایک وجہ شاید یہ ہے کہ سائنس، مذہب اور فلسفہ سے متعلق ہماری سوچ میں ابہام پایا جاتا ہے، اور اکثر اوقات ہم ان سائنسی اور فلسفیانہ تصورات کو مذہب کی حمایت میں یا عظمت اقبال کے ثبوت میں سطھی طور پر استعمال کرتے ہیں۔ ہم یہاں سائنس اور اقبال سے متعلق چند مسائل کی تشریح اور تنقیح کرنا چاہتے ہیں۔

سائنس کے ضمن میں ہم کسی فکر پر کٹی عنوان سے گفتگو کر سکتے ہیں۔ مثلاً ایک یہ کہ: ہم عام طور پر سائنس دانوں کی کاؤشوں، ان کے تجربات اور ایجادات سے بحث کرتے ہیں۔ کسی خاص بوئی سے کسی الکالائڈ (alkaloid) کی تلخیص یا پینسلین کی ایجاد، یا چیزوں کی عمر، علوم کرنے کے لئے کاربن ۱۴ کا استعمال اس نوع کی مثالیں ہیں۔ یہ مثالیں سائنس کے دائروں میں اس وقت آتی ہیں جب ان کی دریافت ایک خاص سائنسی طریقے (scientific methodology) کے تحت کی گئی ہو، یا ان نتائج کو سائنسی طریقے پر کئے گئے تجربات سے پرکھا گیا ہو۔ اس کے علاوہ اگر کسی شخص نے کسی سائنسی تجربہ کا نتیجہ اپنے کلام، یا اپنی شاعری میں سائنسی طریقہ پر دریافت، یا توثیق کے بغیر استعمال کیا

ہو، تو اگرچہ وہ سچ ہی کیوں نہ ہو۔ سائنسی قضیہ (scientific proposition) کہلانے کا حقدار نہ ہوگا۔ تاویکیہ وہ طریق کار، یا توثیق کی شرائط پوری نہ کرے۔ اسی طرح اگر کسی معروف سائنسی حقیقت کو کوئی شخص اپنے کلام میں استعمال کرتا ہے تو وہ ان عام معنوں میں سائنسدان کہلانے کا حقدار نہ ہوگا۔ جن میں ہم سلیم الزمان صدیقی، فلیمنگ یا لبی (Libby) جیسے لوگوں کو سائنس دان کہتے ہیں۔ ظاہر ہے کہ اقبال اور سائنس کے ذکر میں ہم اقبال کو ان معنوں میں سائنس دان متصور نہیں کر سکتے۔ اگر اقبال نے سائنسی مضامین بیان کئے ہیں تو وہ کلام میں علم کے معروف استعمال کی حیثیت سے ہیں۔

سائنسی موضوعات پر گفتگو کرنے کا دوسرا عنوان یہ ہے کہ ہم مفکرین سائنس اور ان کے نظریات سے بحث کرتے ہیں۔ سائنس دانوں کی یہ وہ قسم ہے جو اس بیدان میں ایسے انکشافات کرتی ہے جن کا اثر سائنسی علم پر پڑتا ہے۔ یہ تحقیقات سائنس کے بنیادی نظریات اور قوانین سے متعلق ہوتی ہیں ان تحقیقات میں اگرچہ مختلف نوعیت کے طریق کار استعمال کئے جا سکتے ہیں۔ لیکن ان قوانین کی توثیق بھی حقائق اور واقعات ہی کرتے ہیں۔ گلیولیو (Galileo)، کوپرنس (Copernicus)، کپلر (Kepler)، نیوٹن (Newton)، آئن سٹائن (Einstein) وغیرہ نے جس قبیل کا سائنسی کام کیا ہے، اس نے اپنے زبانہ میں سائنسی تصورات میں انقلاب برپا کیا ہے اور کائنات کی سائنسی فہم کو وسعت دی ہے۔ اقبال ان معنوں میں بھی سائنس دان نہیں ہیں کہ انہوں نے سائنس سے متعلق کچھ ایسے نظریات دئے ہوں جو واقعات اور حقائق کی گزشتہ نظریات کے مقابلہ میں بہتر توجیہ کرتے ہوں۔ یہ شبہ اقبال نے بعض ایسے نظریات سے بحث کی ہے اور کائنات کا ایک نیا نقطہ نظر بھی پیش کیا ہے لیکن یہ نقطہ نظر فلسفیانہ اور عقلی زیادہ ہے، اور معروف معنوں میں سائنسی کم۔ اگرچہ ان معنوں میں

سائنس دان اور فلسفی کی تفرقی کچھ شکل نظر آتی ہے۔ لیکن پھر بھی دونوں میں جو امتیاز ہے۔ وہ دونوں کے طریق کار اور مقاصد کے اختلاف سے پیدا ہوتا ہے، اسی لئے آئن سائنس کے نظریہ اضافت یا نیوٹن کے قوانین حركت بنیادی طور پر سائنسی قوانین ہیں اور ضمنی یا ثانوی طور پر فلسفیانہ نظریات یا این سکویہ کا قانون ارتقا بنیادی طور پر ایک روحانی فلسفہ ہے اور ضمنی طور پر ایک سائنسی قانون۔ اس لئے اقبال کے کلام میں سائنسی قوانین تلاش کرنا یا ان کو نیوٹن کی طرح ایک سائنسدان قرار دینا نکته سنجی سے زیادہ حبیث نہیں رکھتا۔

ایک فلسفی کو البتہ یہ حق حاصل ہے کہ وہ فلسفیانہ نقطہ نظر سے سائنسی تصورات سے بحث کرے۔ سائنس کا بحیثیت ایک علم جائزہ لے، اس کے طریق کار کی منطق کو بیان کرے۔ سائنسی قوانین کا حقیقت سے تعلق واضح کرے اور سائنسی تجربہ کی وسعت اور حدود متعین کرے۔ ایک مفکر کو یہ حق بھی پہنچتا ہے کہ وہ سائنسی علم پر تنقید کرے۔ سائنسی تشریع کی خامیاں واضح کرے اور سائنس کی بنیادوں کی تدقیق کرے۔ اسی طرح اسے اس بات کا بھی حق ہے کہ وہ سائنس کی معلومات اور انکشافات کو اپنے موقف کی حمایت میں استعمال کرے یا ان کو کائنات سے متعلق اپنے نقطہ نظر کا جز بنائے یا اپنے سوق کی وضاحت کے لئے سائنس کو مثال کے طور پر استعمال کرے۔ اقبال کا اور سائنس کا تعلق اسی نیچے کا ہے۔ واقعہ یہ ہے کہ یہ تمام کام سائنس سے زیادہ فلسفہ سائنس سے تعلق رکھتے ہیں، اس لئے اس مقالہ کا عنوان اقبال اور سائنس کی بجائی اقبال اور فلسفہ سائنس ہونا چاہئے۔ بلکہ یہ کہنا زیادہ صحیح ہوگا کہ اقبال کے پختہ فلسفیانہ افکار سے متعلق ان کی کتاب ”الہیات کی تشکیل جدید“ (۲) میں فلسفہ سائنس کو جس طور بردا گیا ہے، وہ آج کی بحث کا موضوع ہے۔

”الہیات کی تشكیل جدید“، میں سائنسی موضوعات پر بحث کو ہم دو حصوں میں بانٹ سکتے ہیں۔ اولاً، اقبال سائنسی علوم کے متعلق عموماً کیا رائے رکھتی ہیں اور اس رائے کا جواز کیا ہے۔ دوئم، مختلف سائنسی تصورات کو انہوں نے اپنے موقف کی تائید میں کس طرح استعمال کیا ہے؟

اس میں کوئی شک نہیں کہ مسلمان مفکرین میں قدساء کو چھوڑ کر شاید ہی کوئی مفکر ایسا گزرا ہو جس نے عصری سائنسی تصورات کا اتنی گہرائی سے مطالعہ کیا ہو اور ان کو اپنے کلام میں اس کثرت سے استعمال کیا ہو، جتنا اقبال نے۔ ایسا سعلوم ہوتا ہے کہ وہ انیسویں اور بیسویں صدی کے سائنسی ارتقاء سے نہ صرف یہ کہ بخوبی واقف تھے، بلکہ اس سے بڑی حد تک متاثر بھی تھے۔ وہ یہ سمجھتے تھے کہ موجودہ علم سائنس انسان کی زندگی کے ان حقائق کی طرف رہنمائی کرتا ہے جس کو اقبال وجدان اور عقلًا صحیح سمجھتے تھے۔

”الہیات کی تشكیل جدید“، میں سائنس کے متعلق وہ اپنے عمومی نقطہ نظر کی وضاحت سائنس اور مذہب کے مقابل سے کرتے ہیں۔ فرماتے ہیں:-

”اس میں شک نہیں کہ مذہبی عقائد اور ایمانیات کی ایک مابعد الطبيعیاتی اہمیت ہے۔ لیکن یہ ظاہر ہے کہ وہ اس تجرباتی سواد کی تعبیر نہیں ہیں جو فطری سائنس کا موضوع ہیں۔ مذہب، طبیعت یا کیمیا نہیں ہے۔ جو سلسلہ اسباب کے تحت فطرت کی تعبیر کی تلاش میں ہیں،“ (۳)

اس ببل میں آگے چل کر وضاحتاً کہتے ہیں کہ:

دونوں (یعنی مذہب اور سائنس) ٹھوس تجربہ سے اپنے سفر کا آغاز کرتے ہیں اور دونوں میں تضاد اس غلط فہمی سے پیدا ہوتا ہے کہ دونوں

کا نقطہ آغاز تجربہ کا ایک ہی مفاد ہے، (۲) -

دوسرے الفاظ میں اقبال سائنس کی تعریف یہ کرتے ہیں کہ وہ کائنات کی سلسلہ اسباب و علل کے تحت تشریح اور تعبیر کا نام ہے۔ اور اس کے لئے انسان کا سائنسی تجربہ بنیادی مواد فراہم کرتا ہے۔ اقبال سائنس کی تعریف ایک دوسری جگہ اس کے مواد کی مناسبت سے نہیں بلکہ اس طریق کار کی مناسبت سے کرتے ہیں جس کو ایک سائنسدان استعمال کرتا ہے۔ فرماتے ہیں :

”سچی بات یہ ہے کہ مذہبی اور سائنسی اعمال اگرچہ مختلف طریق کار استعمال کرتے ہیں لیکن اپنے مقصد میں یکسان ہیں۔ دونوں کا مقصد حقیقت غائی تک پہونچنا ہے۔ در حقیقت مذہب ان اسباب کی بنا پر جو میں نے اوپر بیان کئے ہیں، سائنس سے زیادہ حقیقت اعلیٰ تک رسائی کے لئے بیتاب ہے، (۵)۔ البتہ دونوں میں فرق یہ ہے کہ سائنس حقیقت کے ظاہری افعال تک رسائی حاصل کرتی ہے، جب کہ مذہب حقیقت کی درونی ماہیت تک پہونچنے کی کوشش کرتا ہے۔ ایک معنی میں سائنسی اور مذہبی اعمال ایک دوسرے کے متوازی ہیں، دونوں کائنات کی تعبیریں ہیں۔ فرق یہ ہے کہ سائنسی اعمال میں انسانیانا کا مقام نظر خارجی ہے اور مذہبی اعمال میں انا داخلی نظر سے تجربیات کے تمام پہلوؤں کو ایک دوسرے سے مربوط کر کے ایک کلی نظام کی تشکیل کرتی ہے۔

اقبال آگے چل کر خود سائنسی طریق کار کی تطہیر کے سلسلہ میں ہیوم (Hume) کے حوالے سے اسباب و علل کے تصور پر تنقید کرتے ہیں اور کہتے ہیں کہ ہیوم کا فلسفہ درحقیقت فلسفہ نہیں بلکہ تاریخ سائنس کا

ایک باب ہے۔ جو تجرباتی سائنس کو انظریہ، اسباب سے نجات دلاتا ہے۔ کائنات کے متعلق آئن سٹائن کے ریاضیاتی نقطہ نظر نے تطہیر کے اس عمل کی، جس کی ابتداء ہیوم نے کی۔ تکمیل کردي اور تصور اسباب ہی کو نہیں بلکہ تصور قوت (force) کو بھی خیریاد کہہ دیا۔ اب حادث کا ربط نہ ہم سلسلہ اسباب سے سمجھ سکتے ہیں اور نہ تصور قوت سے۔ (۶)

سائنس کی اس عمومی تصویر سے جو خطبات اقبال سے ترتیب دی گئی ہے، سائنس کے متعلق مندرجہ ذیل باتیں کہی گئی ہیں :-

- سائنس کا موضوع حسی تجرباتی مواد ہے۔
- اس حسی تجرباتی مواد کو اسباب و علل کے سلسلہ میں منسلک کرنا سائنس کا کام ہے۔
- سائنس، حقیقت کے ظاہری احوال سے بحث کرتی ہے اور اس کا طریقہ مطالعہ خارجی ہے۔
- سائنس کا ارتقاء اس کو کائنات کے اس محدود مطالعہ سے آگے بڑھا رہا ہے یہاں تک کہ سلسلہ اسباب و علل اور حادث کے مابین تعلق کی مفروضہ قوت دونوں تصویرات سائنسی طریقہ کار سے خارج ہو رہے ہیں۔
- اس طرح سائنس بھی انسان کو اسی حقیقت کی طرف متوجہ کر رہی ہے جو انسان کے مذہبی تجربہ کا موضوع ہے۔

مندرجہ بالا پانچ نکات میں سے اپہلے تین، آخری دو سے نہ صرف یہ کہ متعارض نظر آتے ہیں، بلکہ وہ غالباً سائنسی عمل کا صحیح بیان بھی نہیں ہیں۔ اقبال سائنس کے ذریعہ مذہب کی حقیقت اعلیٰ تک پہونچنے کا جواز، سلسلہ اسباب و علل سے انکار اور آئن سٹائن کے ریاضیاتی تصور کائنات میں

تلاش کرتے ہیں۔ یہ دونوں دلیلیں کسی حد تک غزالی کی اس دلیل کے مسائل ہیں جو انہوں نے اپنی کتاب "المنقذ من الضلال" (۱) میں دی ہے۔ غزالی اپنی دلیل میں کائنات میں اسباب کی قوت کا انکار کر کے خدا کو حوادث کا فاعل حقیقی قرار دیتے ہیں۔ اقبال سائنس سے اپنی والہانہ عقیدت اور سائنسی نتائج کو اپنے سوق کی حمایت میں بطور ثبوت استعمال کرنے کے اشتیاق میں سائنس اور مذہبی تجربات کی منطق کے مابین امتیازات کو نظر انداز کر دیتے ہیں۔ سائنس جس سے آج ہم مغرب کے توسط سے روشناس ہیں، اپنے نقطہ آغاز اور نقطہ انتہا دونوں میں کسی ایسی علت اول یا علت غائب کی تلاش نہیں کرتی جسے ہم خدا کا نام دیتے ہیں، یا جو مذہبی تجربہ کا موضوع ہوتا ہے۔ سائنسی طریق کار سے متعلق یہی غلط فہمی اقبال کی اس دلیل کو بے وزن کر دیتی ہے جسے وہ اپنے آخری خطبہ "کیا مذہب ممکن ہے" میں پیش کرتے ہیں۔ سائنس میں خواہ اس کا تعلق سلسلہ اسباب و علل سے ہو یا آئن سٹائن کے نقطہ نظر سے، صحت و کذب کے معیارات اپنا ایک خصوصی سیاق رکھتے ہیں، اور اس سیاق کو مذہبی تجربہ کے معیارات صحت و کذب پر منطبق نہیں کیا جا سکتا۔ یہ بات بھی محل نظر ہے کہ آئن سٹائن کا منشا وہی تھا جس کو اقبال نے دلیل کی حیثیت سے استعمال کیا ہے۔ یہ بھی ضروری نہیں ہے کہ سلسلہ اسباب و علل کی وہی تعریف کافی اور لازمی ہو جو ستروین اور اٹھاروین صدی کی سائنس نے دی تھی اور جو مل (Mill) کی منطق میں شکل پذیر ہوئی تھی۔ یہ تصورات سائنسی ارتقاء کے ساتھ ساتھ تبدیل ہوتے رہے ہیں اور ان میں نئے عوامل کی گنجائش پیدا کرنے کے لئے لچک موجود ہوتی ہے۔ آج بھی تمام ما بعد الطبعیاتی دلیلوں کے باوجود سائنسی تجربات اور طریق کار سے اسباب و علل کے تصور کو خارج نہیں کیا جا سکتا۔ اقبال کی نظر

- "المنقذ من الضلال" یہ معروف کتاب، لاہور سے عربی میں اور اردو میں "تلاش حق" کے نام سے شائع ہو چکی ہے۔

سے یہ بات اوجھل رہی کہ کائنات میں خدا کی فاعلانہ حیثیت ایک سائنسی قضیہ کی طرح استعمال نہیں ہو سکتی۔ اس لئے کہ اس قضیہ میں (کائنات میں خدا کی فاعلانہ حیثیت) اسکا کذب موجود نہیں ہے، جو تمام سائنسی قضیوں کی بنیادی صفت ہوتا ہے۔ اگر اقبال سائنسی عمل کے بیان میں مذکورہ بالا پہلی تین باتوں تک اپنے کو محدود رکھنے تو ان کا بیان صحت سے قریب ہوتا اور ان کی دلیل موجودہ دلیل سے زیادہ قوی ہوتی ہے ۔

اب ہم ان سائنسی تصورات کے حوالہ سے کچھ کہنا چاہتے ہیں جو اقبال نے اپنے خطبات میں استعمال کئے ہیں۔ اقبال نے بعض اوقات مختلف اور متضاد سائنسی نظاموں کے تصورات سے ایک ہی بات ثابت کرنے کی کوشش کی ہے۔ مثلاً سائنس کا نظریہ ”الف“ درست ہو یا ”ب“ دونوں کائنات کی روحاں کی طرف اشارہ کرتے ہیں۔ اقبال نے مسلمانوں کے علاوہ اپنی کتاب میں سائنس دانوں کے جو نام دئے ہیں ان میں سے چند یہ ہیں ۔

Cantor, R. Bacon, F. Bacon

Eddington, Duhring, Hans Driesch, Darwin, A. Comte,

Helmholz, Heisenberg, Hamilton, Freud, Einstein

Newton, Mill, Kant, Jung, Huxley, Hobbs,

Whitehead, Spencer, Max Planck, Ouspensky

اب ہذا خطبات میں کثرت سے بھیلے ہوئے سائنسی تصورات میں چند کی بوقلمونی بھی ملاحظہ فرمائیے ۔

ایتم، وقت، زمان و مکان، سلسلہ اسباب، ارتقاء، حیات، شکلی نفسیات (emergent evolution configuration psychology) حسی رنگ ارتقائے بارز (psyche) دھر، روشنی، میکانکیت درد (pain) طبیعتیات - نفسی مظاہر (phenomena) حرکت کی مقدار (quantum of action) حرکی میکانیات، اضافیت د عمل، (response) جنسی تسلی، جذبہ شہوی، مکان، کوئیات وغیرہ ۔

ظاہر ہے کہ ان تمام ناموں اور مختلف النوع تصویرات پر فرد آ گفتگو سر دست شکل ہے۔ اس لئے ہم آسانی کی حاطر ان کو چند اقسام میں تقسیم کر سکتے ہیں:

- ۱ - وہ تصویرات جو طبیعت کے حوالے سے ہمیں ملے ہیں اور جو کائنات کی سیکانکی تعبیر و تشریح کرنے کے بجائے اس کی غیر سیکانکی تشریح پیش کرتے ہیں۔
- ۲ - وہ تصویرات جو ہم کو حیاتیات سے ملے ہیں، اور جو زندگی اور اس کے ارتقاء پر روشنی ڈالتے ہیں۔
- ۳ - وہ تصویرات جو جدید نفسیات کے ذریعہ حاصل ہوتے ہیں اور جو ذہن کی حقیقت پر روشنی ڈالتے ہیں۔

۴ - بنیادی سائنسی تصویرات جو فلسفہ سائنس سے براہ راست متعلق ہیں، جو مختلف سائنسی نظاموں کے لئے بنیادی مفروضات کا درجہ رکھتے ہیں اور جو قبل تجربی ہیں۔ (fundamental à prior: assumptions)

خطبات میں اقبال نے زیادہ تر انہی چار قسم کے تصویرات کو اپنے موقف کی حمایت میں بطور دلیل استعمال کیا ہے۔ یہ تصویرات انسانی تجربہ کے عکاس ہیں۔ اور انہیں کی معرفت انسان 'انفس و آفاق' کا علم حاصل کرتا ہے۔ اقبال ایک جگہ کہتے ہیں:

"تجربہ جو اپنے کو زیان سیں عیان کرتا ہے، بنیادی طور پر ظاہر ہوتا ہے مادہ، زندگی اور ذہن یا شعور کی سطح پر، یہ بالترتیب طبیعت، حیاتیات، اور نفسیات کے موضوع ہیں"۔ (۸)

طبیعتی تصویرات میں اقبال کے نزدیک پہلا اور بنیادی تصور مادہ کا

تصور ہے، جدید طبیعت نے اس تصور میں ایک انقلاب پیدا کیا ہے۔ اقبال و ہائٹھیڈ (Whitehead) کے حوالہ سے لکھتے ہیں، کہ انہوں نے "مکمل طور پر یہ ثابت کر دیا ہے کہ مادیت کا روایتی نظریہ بالکل ناقابل مدافعت ہے"۔<sup>(۹)</sup>

اقبال لکھتے ہیں : "پروفیسر وہائٹ ہیڈ (Whitehead) کے الفاظ میں یہ نظریہ (سادہ کا جدید نظریہ) فلتر کے نصف کو خواب اور دوسرے نصف کو خیال (conjecture) میں تحلیل کر دیتا ہے۔ اس طرح طبیعت نے خود اپنی بیبادوں پر تنقید ضروری سمجھ کر اپنے ہی تراشیدہ صنم کی شکست میں مقبولیت سمجھی اور وہ تجرباتی رویہ جس نے سائنسی مادیت کے مفہوم کو ثابت کیا تھا۔ بالآخر سادہ سے بغاوت پر منتج ہوا"۔<sup>(۱۰)</sup>

اقبال کے نزدیک مادہ کے اس روایتی تصور پر سب سے کاری ضرب آئن سائنس نے لگائی۔ رسول کے حوالہ سے اقبال لکھتے ہیں کہ نظریہ اضافت نے "زمان"، کو زمان و مکان، میں ضم کر کے جوہر (substance) کے روایتی تصور پر فلسفیوں کی تمام دلیلوں سے زیادہ کاری ضرب لگائی ہے۔ سادہ فہم عام کے لئے ایک ایسی ششی کا نام ہے جو زمان میں قائم ہوتا ہے۔ اور مکان میں حرکت کرتا ہے، لیکن موجودہ اضافتی طبیعت کے نقطہ نظر سے اس نظریہ کا کوئی جواز نہیں رہا۔ مادہ کا ایک تکڑا اب کوئی قائم شے (قائم بالذات) نہیں رہا جو مختلف حالتوں بدلتا رہتا ہے، بلکہ اب وہ حوادث کے رشتہوں میں منسلک ایک نظام کا نام ہے۔ ٹھوس ہونے کا پرانا تصور ختم ہوا اور اس کے ساتھ ہی وہ خصوصیات بھی جنہوں نے مادہ پرستوں کی نظر میں مادہ کو سبک رو خیالات سے زیادہ حقیقی بنادیا تھا۔<sup>(۱۱)</sup>

۹۔ تشكیل جدید صفحہ ۲۷

۱۰۔ ایضاً ص ۳۳

۱۱۔ ایضاً، صفحات ۳۲-۳۳

اس طرح سائنس کا ارتقاء اب کائنات کا ایک ایسا نقشہ پیش کرتا ہے جو اقبال کے نزدیک مرغوب ہے۔ پروفیسر وہائٹ ہیڈ کے حوالہ سے وہ یہ نتیجہ نکالتے ہیں کہ ”نطرت کوئی ساکت واقعہ نہیں ہے جو کسی غیر حرکی خلا میں واقع ہو، بلکہ وہ حوادث کا ایسا نظام ہے جو ایک سلسل تخلیقی بہاؤ رکھتا ہے جس کو فکر، منفصل اور جامد نکلوں میں کاٹ دیتی ہے۔ جن کے آپس کے تعلقات سے زمان اور مکان کے تصورات وجود میں آجائتے ہیں۔ اس طرح ہم دیکھتے ہیں کہ جدید سائنس مادہ پر برکلے کی تنقید سے اتفاق کرتی ہے۔ جس کو کبھی اس نے اپنی بنیادوں پر ضرب تصور کیا تھا،—(۱۲) طبیعت سے متعلق مادہ کے علاوہ اقبال نے زمان و مکان سے متعلق جدید سائنسی تحقیقات کا بھی سہارا لیا ہے۔

اقبال زمان سے متعلق نیوٹن کے معروضی نقطہ نظر پر تنقید کرے ہیں، ان کا کہنا ہے کہ اگر زمان بقول نیوٹن کوئی ایسی شی ہے جو ”اپنے ہی میں اور خود اپنی ماہیت کے سبب مساویانہ بہتی رہتی ہے“، تو ہم یہ نہیں سمجھ سکتے کہ ایک شی کس طرح سیل زمانہ میں داخلہ سے متاثر ہوتی ہے، اور کس طور پر یہ شے ان اشیاء سے مختلف ہوتی ہے جو زمانہ میں نہیں ہیں۔ اسی طرح اگر ہم زمانہ کو ایک ندی کی مثال پر قیاس کریں تو اس کی ابتداء، انتہا اور سرحدوں سے ہم کوئی تصور قائم نہیں کر سکتے۔ مزید براں اگر زمانہ کی خصوصیت صرف بہاؤ ہے تو اس بہاؤ کو معلوم کرنے اور جانچنے کے لئے ایک اور زمانہ کے تصویر کی ضرورت پڑے گی جس کی سدد سے وقت کا اندازہ لگایا جا سکے۔ (۱۳) زمانہ کے اس تصویر پر عقلی دلیل کے ساتھ ہی ریاضیاتی سائنسوں پر جدید تنقید کے حوالے سے اقبال مطلق مکان کے ایک ایسے تصویر کو رد کر دیتے ہیں جس میں مادہ محض قائم ہو۔ مکان اب آزاد خلا

۱۲۔ تشکیل جدید صفحہ ۳۶۶

۱۳۔ ایضاً ص ۳

نہیں ہے جو اس وقت بھی باقی رہے جب تمام اشیاء اس میں سے ہٹا لی جائیں۔ کینٹر (Cantor) کے حوالہ سے اقبال زمان و مکان تو اتر کے نظریہ کی تائید کرتے ہیں اور آئن سٹائن کے نظریہ اضافتی کی بھی، اگرچہ اس پر ان کا اعتراض یہ ہے کہ نظریہ اضافتی زمان کی حقیقت کا انکاری ہے اور اس کو سکان کی چوتھی جہت (بعد) قرار دیتا ہے۔ یہ اعتراض سائنسی مشاہدہ ہر منی نہیں ہے بلکہ ایک ملابع الطبعیاتی اعتراض ہے۔ اس لئے کہ اقبال اس کی وجہ یہ بتاتے ہیں کہ اگر زمانہ کو بھی اضافی سان لیا جائے تو وہ ایک آزاد تخلیقی عمل نہیں رہتا اور نتیجتاً مستقبل، ماضی میں ایک طے شدہ امر بن جاتا ہے۔ رضی الدین صدیقی کے خیال میں اقبال کا یہ اعتراض آئن سٹائن کے نظریہ اضافتی کو صحیح طور پر نہ سمجھنے سے پیدا ہوا ہے۔ (۱۶) صدیقی کی رائے میں اگر اقبال نے اس نظریہ کو اچھی طرح سمجھ لیا ہوتا تو ان کو معلوم ہوتا کہ جدید سائنس کلاسیک طبیعت کی بے لوج جبریت کے نظری امکان کو قبول نہیں کرتی۔ (۱۵)

اقبال پر رضی الدین کا اعتراض درحقیقت اقبال کے نقطہ نظر کے حق میں ہے، دوسرے الفاظ میں اس کا مطلب یہ ہے کہ اگر اقبال نظریہ اضافت کو صحیح سمجھے ہوتے تو ان کو یہ اشکال پیش نہ آتا کہ جدید سائنس کا ایک نظریہ کائنات میں کسی قسم کی جبریت کا قائل ہے۔ سائنسی جبریت کے مسئلہ پر بحث سے قبل یہاں نظریہ اضافت سے متعلق اقبال کے نقطہ نظر کی وضاحت ضروری ہے۔

پہلی بات یہ ہے کہ اقبال اضافت کے سائنسی تصور سے زیادہ اس کے فلسفیانہ تصور کو اہمیت دیتے ہیں۔ اقبال ایک جگہ لکھتے ہیں۔ ”یہی وجہ ہے کہ اضافت کا وہ تصور جو وہائی ہیں نے پیش کیا ہے، مسلمان محققین کے

لئے آئن سائنس کے تصور سے زیادہ قابل قبول ہوگا۔ اس لئے کہ آخر الذکر میں زمان سیل کی خصوصیت کہو بیٹھتا ہے اور پراسرار طور پر سکان محض میں تبدیل ہو جاتا ہے، (۱۶)، اقبال کے دلائل کے سیاق میں یہ بات بڑی انوکھی معلوم ہوتی ہے کہ ایک طرف تو وہ سائنسی حقائق کو فطرت کے حقیقی علم کا کافی سمجھتے ہیں اور ان کو انہی سوچ کی حمایت میں استعمال کرتے ہیں، لیکن جوں ہی وہ کسی ایسی حقیقت سے دوچار ہوتے ہیں جو ان کے نقطہ نظر سے بظاہر مطابقت نہیں رکھتی تو وہ اسے کسی سائنسی دلیل کے بغیر ہی نہایت آسانی سے رد کر دیتے ہیں۔

دوسری اہم بات، اقبال کا وہ طریق فہم ہے جو انہوں نے نظریہ اضافیت کے بارے میں اختیار کیا ہے۔ ”الہیات کی تشکیل جدید“، کے صفحہ ۳۷ سے ۳۸ تک یہ بحث خاص طور پر پہیلی ہوئی ہے، ان صفحات میں اضافیت کے سائنسی تصور سے بڑی حد تک اغماض بردا گیا ہے، اور بحث کی ابتداء ادراک کی اضافیت کے فلسفیانہ تصور سے ہوتی ہے، جو برکلے سے منسوب ہے، سائنسی نظریہ اضافیت اور برکلے کی تصوریت میں کوئی مشترک عنصر نہیں پایا جاتا۔ برکلے، جوہر کے فلسفیانہ تصور کو نہیں بانتا، اور اضافیت، سائنسی تشریح میں سادہ کے کلاسیکی تصور میں ایک اضافہ ہے، برکلے کی ادراکی موضوعیت (subjectivism) ایک ایسی دو دھاری تلوار ہے جو فلسفہ اقبال کو بالآخر ہلاکت سے دو چار کر سکتی ہے، کیونکہ اس کا منطقی بہاؤ ایک طرف ہیوم کی عندیت (solipism) کی طرف ہے، دوسری طرف متصوفانہ ما بعدالطبعیات کی طرف، دونوں راستے اقبال کے لئے شاید قابل قبول نہ ہوں گے، تیسرا راستہ جس تک اقبال پہنچنا چاہتے ہیں، وہ نہ تو برکلے کے ذریعہ ملتا ہے اور نہ ہی سائنس کے اضافیت کے تصور سے، اقبال خود اس بات کا اعتراف کرتے ہیں کہ نظریہ اضافیت روحياتی تصوریت (monadic idealism) -

تک نہیں پہنچاتا۔ مادہ، اضافیت اور زبان و مکان کے عصری سائنسی تصورات صحیح طور پر کائنات کی روحانی تعبیر پیش نہیں کرتے اور نہ ہی وہ اس نظریہ کو سہارا دلتے ہیں کہ حقیقت اناؤں کے مجموعہ کا نام ہے۔ اقبال اس حقیقت سے باخبر ہیں، چنانچہ وہ کہتے ہیں: ”آن سائنس کا نظریہ سائنسی نظریہ ہونے کے سبب صرف اشیاء کی ساخت سے متعلق ہے، وہ اشیاء کی نہائی حقیقت (Ultimate Reality) پر کوئی روشنی نہیں ڈالتا،“<sup>۱۷</sup> اقبال کے نزدیک اضافیت کے سائنسی تصور کی قدر و قیمت یہ ہے، اولاً: وہ فطرت کی معروضیت کو ختم نہیں کرتا۔ بلکہ جوہر کے اس نقطہ نظر کو ختم کر دیتا ہے جس کی رو سے مادہ مکان میں ایک سادہ مقام میں واقع ہے، یہ کلاسیک طبیعت کا نقطہ نظر تھا۔ موجودہ سائنس نے بقول اقبال سادہ کو عضویہ (organism) کے تصور سے بدل دیا ہے۔

ثانیاً: یہ کائنات لامتناہی مکان میں ایک جزیرہ کی مانند نہیں ہے، یہ متناہی مگر یہ کنار ہے، اور اس کے باہر کوئی خالی سکان نہیں ہے۔<sup>۱۸</sup>

جہاں تک اس بات کا تعلق ہے کہ جدید سائنس نے عضویہ کے تصور کو مادہ کی جگہ استعمال کرنا شروع کر دیا ہے، سائنسدانوں کے نزدیک محل نظر ہے، اس لئے اس کی بنیاد پر کسی موقف کی تائید درست نہ ہوگی۔ اسی طرح کائنات کا محدود مگر بے کنار ہونا کسی مذہبی نقطہ نظر کے لئے ترجیحی دلیل نہیں بن سکتا، اس لئے کہ اس میں بھی وہی اشکالات ممکن ہیں، جو لامحدود مکان میں محدود کائنات کے تصور سے پیدا ہوتے ہیں۔<sup>۱۹</sup>

سوال یہ ہے کہ تشكیل جدید میں مادہ اور زمان و مکان کے ان طبیعتی تصورات کا مقام کیا ہے؟ ہماری رائے میں ان کے استعمال کی ایک نفسیاتی

۱۷۔ ایضاً صفحہ ۳۸

۱۸۔ ایضاً صفحہ ۳۸

۱۹۔ کانٹ کے عقلی تضادات کے بیان میں ان اشکلت کا عملہ حوالہ ملتا ہے۔

وجہ ہے، اور وہ یہ کہ ایک طرف اقبال عصر حاضر کی سائنس سے متاثر ہو کر اسے مذہبی حقائق کے کشف میں مدد سمجھتے ہیں، دوسری طرف سائنس کی جدید تحقیقات نے سائنس اور اہل سائنس دونوں کو اپنی پہنچ کے حدود سے آگہ کر دیا ہے۔ سائنس کا یہ دعویٰ کہ وہی کائنات کے حقائق کی سیکانک اصولوں سے تشریح کر سکتی ہے، ختم ہو چکا ہے۔ سائنس کے انکشافات نے بالعلوم اور نظریہ اضافیت اور نظریہ مادہ نے بالخصوص انسانی ذہن کی اس نفسیاتی العین کو دور کر دیا ہے جو قبول مذہب میں آٹے آ رہی تھی اور جس کی وجہ سے انسان یہ سمجھنے لگا تھا کہ سائنس لازمی طور پر انسان کو مادیت کی طرف لے جاتی ہے، اور اس کے انکشافات مذہبی حقائق کے انسانی ہونے پر دلیل ہیں۔ مادہ کے نئے نظریہ اور اضافیتی نقطہ نظر نے سائنس کے اس مابعدالطبعیاتی تصور پر تنقید کی ہے جو مذہب کے خلاف سمجھا جاتا رہا ہے۔ سائنس کے غیر مذہبی ہونے کے تصور کے بدیہی نہ رہنے سے مذہب کے حق میں ایک منفی دلیل ضرور قائم ہو جاتی ہے، لیکن یہ منفی دلیل خدا کے ثبوت یا کائنات میں اس کی فاعلانہ حیثیت کو کوئی مشتب کمک نہیں پہنچاتی۔

اب ہم اختصار سے طبیعت کے ایک تیسرا ہم تصور کی طرف بھی اشارہ کرنا چاہتے ہیں، جو اقبال کی تنقید کی زد میں آتا ہے۔ یہ میکانیت کا تصور ہے اور یہ تنقید بھی جدید سائنس کے حوالہ سے کی گئی ہے۔ یہ میکانیت کے رد میں دو حوالی خاص طور پر دئے گئے ہیں، ایک ہائزنبرگ (Heisenberg) کے "غیر جبری قانون" (principle of indeterminancy) کا ہے۔ جو کائنات کی میکانک تشریح کو رد کو دیتا ہے، اور دوسرا حوالہ ہالڈین (J. S. Haldane) کا ہے جو زندگی کو ایک اچھوتا مظہر تسلیم کرتا ہے، اور اس کی تشریح میکانک اصولوں پر مسکن نہیں سمجھتا۔ اقبال

سائنسی میکانیت کے خلاف ہیں اس لئے کہ اس نے سابق الطبعیاتی رنگ اختیار کر کے کائنات کو علت و معلول کا ایک خود سکنی جمیع سمجھے لیا تھا۔ یہ تصور اقبال کی حرکی مابعدالطبعیات تصور کے خلاف ہے جہاں مستقبل کھلے اسکائنات رکھتا ہے، میکانیت کے خلاف اقبال کی بنیادی دلیل یہ ہے کہ ذہن، شعور اور حیات جیسے تصورات کی تشریع میکانیکی اصولوں پر نہیں ہو سکتی اور کائنات کا بیکانکی تصور اگر وہ صحیح بھی ہو، تو بھی حقیقت کے صرف ایک چھوٹے سے پہلو سے متعلق ہے اور اس کو کل حقیقت سمجھے لینا سائنس کے لئے مناسب نہیں ہے۔ (۲۲)

مزید یہ کہ بعض ایسے مظاہر بھی موجود ہیں جو علت و معلول کے قانون پر پورے نہیں اترتے۔ اس میں شک نہیں کہ اس دلیل میں وزن م اگرچہ سائنس اور طبیعت کے پاس ان دونوں کا جواب بھی موجود ہے، حیات اور شعور سے متعلق ایک سائنس دان یہ کہہ سکتا ہے کہ بعض اسباب سے ہماری لاعلمی ان اسباب کی غیر موجودگی یا سلسلہ اسباب کے نظریہ کی عدم صحت پر دلیل نہیں بن سکتی۔ سائنس کی ترقی، خصوصاً حیاتیاتی کیمیا اور حیاتیاتی طبیعت (Biochemistry, Biophysics) اور حیاتیاتی انجنئرنگ (Bioengineering, Biophysics) میں سائنس دانوں کے اس جواب کی صحت کے ثبوت میں پیش کی جاسکتی ہیں۔ اصل بات یہ ہے کہ علت معلول کا خالص سائنسی اصول جس طرح پہلے درست تھا، اسی طرح آج بھی درست ہے اور سائنس دان خواہ وہ اپنی تجربہ گاہوں میں سائنس کی ابتدائی تعلیم حاصل کر رہا ہو یا وہ تحقیقات کے اعلیٰ مراحل میں سائنسی نظریات سے بحث کر رہا ہو، اس اصول کی کار فرمائی کو یک قلم رد نہیں کر سکتا، هائزبرگ کے Law of Indeterminancy سے آزادی ارادہ کا جواز ثابت کرنا بالکل اسی طرح ہے جس طرح موجودہ سیٹلائٹ کی ترقی سے سراج رسول ص کا ثابت کرنا۔ انسانی زندگی میں

آزادی ارادہ کا سیاق ایسٹ کے گرد کسی ذرہ کی گردش کے سیاق سے علیحدہ ہے۔ ہمارے ذہنوں میں بعض اوقات غلط فہمی ان اصلاحات سے بھی پیدا ہو جاتی ہے جو ہم مختلف سیاق میں شترک طور پر استعمال کرتے ہیں اور اس بات پر خور نہیں کرتے کہ ان دونوں جگہوں پر ان کے معنی مختلف ہو سکتے ہیں، طبیعتیں پر تصورات کی اس بحث سے اب ہم آسانی سے حیات اور شعور کے ان سائنسی تصورات کی قدر و قیمت کا اندازہ لگا سکتے ہیں جو اقبال نے استعمال کئے ہیں۔

حیات کے سائنسی مطالعہ کے سلسلے میں اقبال کے رویہ کا محمل تذکرہ اوپر گزر چکا، سائنس پر اقبال کا پہلا اعتراض یہ ہے کہ وہ حقیقت کے جزوی مطالعہ کا نام ہے، یہاں یہ بات ہمارے پیش نظر رہنی چاہئے کہ جس چیز کو ہم سائنس کہتے ہیں وہ حقیقت کا کوئی واحد اور منظم نظریہ نہیں ہے، یہ حقیقت کے مختلف نکلوں کے علم کا ایک مجموعہ ہے۔ ایک کلی تجربہ کے منتشر نکلے جو آپس میں ایک دوسرے سے میل نہیں کھاتے۔ فطری سائنس مادہ، زندگی، اور ذہن سے بحث کرتی ہے لیکن جوں ہی یہ سوال کیا جاتا ہے کہ مادہ، زندگی اور ذہن آپس میں کس طرح ستعلق ہیں، مختلف سائنسوں کا جزوی کردار ہے نقاب ہو جاتا ہے اور اس بات کا بھی پتہ چل جاتا ہے کہ یہ تمام سائنسیں علیحدہ اس سوال کا جواب نہیں دے سکتیں۔ در حقیقت مختلف فطری سائنسیں مختلف گدھوں کی طرح ہیں۔ جو فطرت کی مردہ لاش پر گرتے ہیں اور ہر ایک اس کی ایک بوٹی اڑا لے جاتا ہے، (۲۳)۔

سائنسی عمل کی یہ تشبیہ شاید بہت سے سائنس دانوں کے لئے خوشگوار نہ ہوگی، لیکن سائنس غالباً اس اعتراض کا بھی جواب دینے کے لئے تیار ہوگی۔ اگرچہ بہت سی سائنسیں حقیقت کے مختلف حصوں کا مطالعہ کرتی ہیں لیکن

ان کے اندرونی ربط کو نظر انداز کر دینا صحیح نہ ہوگا۔ طبیعت، حیاتیات اور نفسیات کے بنیادی قوائیں ایک درونی رشتے سے منسلک ہیں اور یہ رشتہ ہی ان کو پیشیت سائنس دوسرے علوم سے متاز کرتا ہے۔ اور بھر ان تمام علوم کے نتائج اس کلی نقطہ نظر کو پیدا کرتے ہیں جو سائنسی نقطہ نظر کھلاتا ہے جو کسی ایک سائنس یا اس کے کسی ایک جز ہی سے متعلق نہیں رہتا بلکہ اس کی بنیاد پر ایک فلسفیانہ کلی تصور جنم لیتا ہے اور انسانی علوم کے لئے چند مخصوص طریق کار وفع کرتا ہے جو حقیقت اور اقدار کے بارے میں غیر جانبدارانہ رویہ نہیں رکھتے۔ ان سے ایک نظام اقدار اور ایک فلسفہ معاشرت وجود میں آتا ہے، حتیٰ کہ ان کی روشنی میں انسانی زندگی کے ہر مظہر کی، بشمل مذہب، ایک خاص انداز سے تشریع و تعبیر کی جاتی ہے۔ نتیجتاً، مذہب اور اخلاق، انسانی زندگی کے معاشرتی ارقاء کی ضرورت اور تناسع للبقاء میں ایک مفید اور معاون عامل کی حیثیت سے متعارف ہوتے ہیں۔ اس طرح آج کا سائنس دان یہ بھی جانتا ہے کہ اقدار پر ساحولیات (Ecology) کا کتنا اثر ہوتا ہے، یا وراثت، کردار کو اکس طرح متعین کرتی ہے، اور انسان کی معاشی اور جنسی ضروریات کس حد تک مذہب کی تشکیل میں دخل ہوتی ہیں، اس لئے یہ کہنا کہ سائنس حقیقت کے صرف جزوی پہلو کا ادراک کرتی ہے اور وہ مذہب، اخلاق، یا حقیقت کے دوسرے مظاہر کے بارے میں حکم لگانے کی اہل نہیں ہے، موجودہ دور کے سائنس دان کے لئے قابل قبول نہ ہوگا۔ رہی یہ بات کہ حیات ایک اپسا انوکھا مظہر ہے، جس کی تشریع سیکانکی تصور کے تحت نہیں ہو سکتی، جیسا کہ اقبال نے ہالذین کے بیان سے ثابت کیا ہے، ایک تعبیر کا سائلہ ہے۔ سائنس دان حیات، ذہن اور شعور کے بارے میں جو معلومات حاصل کرنا چاہتا ہے، وہ کسی نہ کسی قسم کے علت معلول کے سلسلہ کو فرض کئے بغیر ممکن نہیں ہے۔ حیات کے وہ مظاہر جو مذہبی جمالياتی اور اخلاقی وجہان کی شکل میں ظاہر ہوتے ہیں، سائنس ان کا ایک

امر واقعہ کی حیثیت سے تو انکار نہیں کرتی، لیکن جب تک ان کی کوئی کلی سائنسی تشریح ممکن نہیں ہے، اس وقت تک سائنس ان کے بارے میں کوئی حکم بھی نہیں لگاتی۔ سائنس کی موجودہ صورت حال کے پیش نظر یہ کہنا تو شاید ممکن نہ ہوگا کہ سائنس ان تمام مظاہر کے متعلق نظریات نہیں رکھتی۔ مذہبی، جمالياتی اور اخلاقی تجربات کی تشریح کے بارے میں بھی سائنسی نظریات ممکن ہیں۔ چونکہ ابھی تک یہ نظریات فلسفیانہ مفروضات کا درجہ رکھتے ہیں، اس لئے ان پر بحث سائنس کے عملی نتائج کے علی الرغم فلسفیانہ بنیادوں پر ہو سکتی ہے۔ لیکن اس اسکان کو نظر انداز نہیں کرنا چاہئے کہ ایک دن سائنس کے یہ مفروضات اس قسم کے نظریات بن جائیں جس طرح حرکی قوانین (laws of thermodynamics) اس لئے مذہبی فلسفہ کی تشکیل جدید میں اس اسکان کو پیش نظر رکھنا بہت ضروری ہے۔

اقبال کے موقف کے حق میں غالباً سب سے زیادہ وزنی حمایت طبیعت یا حیات کے عصری تصورات میں نہیں ملتی، البتہ نفسیات کے بعض مدارس فکر نے شعور کا جو تجزیہ کیا ہے وہ کسی نہ کسی حد تک زندگی کی ایک غیر سیکانکی تعبیر پیش کرتا ہے اور عمل کی سیکانکی اکائی کی جگہ تصور اور خیال کی اثر پذیری کا قائل ہے۔ فرائد اور ینگ (Jung) کا حوالہ اقبال نے دیا ہے لیکن شعور کی بحث میں اقبال کی دلیل نفسیاتی بنیادوں کے بجائے فلسفیانہ بنیادوں پر قائم ہے انہوں نے برگسان (Bergson) کے حوالہ سے سادہ پر حیات کی اولیت اور شعور کی حرکی جہت کو ثابت کرنے کی کوشش کی ہے۔ یہ بات کسی حد تک تعجب خیز ہے کہ اقبال نے فرائد اور ینگ کے نفسیاتی نظریوں کو ایک غیر سیکانکی کائنات کی حمایت میں استعمال نہیں کیا ہے۔ فرائد کے بارے میں اقبال کہتے ہیں کہ اس کے متبعین نے الوہیت سے، ابلیسیت کو خارج کر کے مذہب کی پیش قیمت خدمت العجم دی ہے۔ (۲۴) لیکن اس

کے ساتھ ہل وہ یہ بھی کہتے ہیں کہ یہ نئی نفسیات کافی شہادتوں پر مبنی نہیں ہے، دوسرے الفاظ میں شاید اقبال اس نفسیات کو سائنسی نفسیات مانے سے انکار کر رہے ہیں لیکن فرائد اور ینگ کے نظریات رد کر دینے کی ایک دوسری وجہ یہ بھی کہ ”ان نظریات سے بحیثیت مجموعی یہ نتیجہ نکلتا ہے کہ مذہب انسانی انا کو کسی ایسی حقیقت سے متعلق نہیں کرتا جو اس کی اپنی ذات سے ماؤرا ہو، یہ نیک نیتی پر مبنی شخص ایک حیاتیاتی تدبیر ہے جو انسانی معاشرہ کے گرد اخلاقی نوعیت کی رکاوتوں کی تعمیر کرتی ہے تاکہ معاشرتی نظام انا کی بے قید جبلتوں سے محفوظ رہ سکے، یہی وجہ ہے کہ اس نئی نفسیات کی رو سے عیسائیت نے اپنا حیاتیاتی مقصد پورا کر دیا ہے اور اب نئے انسان کے لئے اس کی ابتدائی اہمیت سمجھنا ناسکن ہے۔“ (۲۵)

اقبال اگرچہ گستالٹ نفسیات (Gestalt Psychology) اور ینگ کے نظریات سے کسی حد تک اتفاق کرنے ہیں، لیکن ان کو مذہبی حقائق کی تفہیم کے لئے کار آمد نہیں سمجھتے۔ اقبال کے خیال میں نفسیات کے یہ مکاتب فکر مذہبی شعور کے بارے میں کوئی حکم نہیں لگا سکتے۔ بلکہ یہ تو مذہبی زندگی کی خارجی حدود تک بھی رسمی حاصل نہیں کر سکتے۔ (۲۶) اقبال شعور کی تبع مظہری توجیہ (epiphenomenalism) کو بھی رد کر دیتے ہیں۔ اقبال کے نزدیک شعور زندگی کے مختلف النوع روحانی اصولوں کا ایک مجموعہ ہے جو حقیقت ثابنہ (substantive) کو نہیں ہے، لیکن ایک ایسی تنظیمی قوت ہے جس کے کام کی نوعیت ایک مشین کے کام سے بالکل مختلف ہے۔ شعور کی اس روحانی قوت کا تصور ہم عام طور پر، ان حسی عوامل کی معرفت کرتے ہیں، جن کے ذریعہ یہ قوت ظہور کرتی ہے اور اسی وجہ سے ہم کو یہ غلط فہمی ہو جاتی ہے کہ یہ حسی عوامل ہی اس روحانی قوت کی

نہائی بنیادیں ہیں۔ حیاتیات اور طبیعت میں ڈارون اور نیوٹن کے انکشافات نے اس غلط فہمی کو تقویت دی اور اس کا اثر نفسیاتی علوم پر بھی ہوا، جو یہ سمجھنے لگے کہ شعور کے تمام مظاہر، طبیعتی طور پر سمجھہ جا سکتے ہیں۔ اور ایتم اور توانائی ( atoms and energy ) کی سائنس، حیات، فکر، ارادہ اور احساس سب کے لئے تشریحی اصول، اور مسائل فراہم کر دیتی ہے (۲۷)

اس طرح نفسیات کے سلسلہ میں بھی اقبال طبیعت کی اس تنقید پر بھروسہ کرتے ہیں جس کا ذکر اوپر آچکا ہے اور جس کی رو سے جدید طبیعت مادہ کے روایتی تصور پر تنقید کر کے کائنات کی روحانی تعبیر کا راستہ کھوں رہی ہے۔ اقبال کے موقف کے لئے غالباً اس دلیل سے زیادہ وزنی بات یہ ہوتی کہ جدید نفسیاتی تجزیہ کے نظریہ نے انسانی اعمال کی میکانکی تشریح کو رد کر کے ذہن، فکر اور احساس کی فاعلانہ حیثیت کو تسلیم کیا ہے، اگرچہ یہ تصور بھی راست طور پر مذہبی کے ان اعتقادات کو ثابت نہیں کرتا جن پر ہم ایمان لاتے ہیں اور ایک معنی میں وہ مذہب کو انسان آفریندہ قرار دیتا ہے، لیکن انسان کو کم از کم وہ میکانک جبریت میں مقید نہیں کرتا، اور کسی نہ کسی طور پر اقبال کے تصور انہیں اور اس کے فاعلانہ کردار کی تائید کرتا ہے۔

آخر میں سائنس کے ان اصولوں، اور تصویرات پر بحث باقی رہ جاتی ہے جو سائنس کے بنیادی، قبل تجربی تصویرات ہیں، یہ بات پہلے کہی جا چکی ہے کہ اقبال نے سائنس کے ان تصویرات میں کوئی اضافہ نہیں کیا ہے لیکن فلسفیانہ طور پر ان سے بحث ضروری کی ہے۔ اس باب میں عملاً اقبال کا طرز فکر یہ ہے کہ یہ کائنات روحانی اکائیوں کا مجموعہ ہے (۲۸) اور اس کی کلی تشریح علت و معلول کے قانون سے نہیں ہو سکتی۔ خاص طور پر انسانی زندگی کے وہ مظاہر

جن کو ہم حیات اور شعور سے تعبیر کرتے ہیں، حقیقت کے روحانی پہلو کو واضح کرتے ہیں، جدید سائنس، اس روحاںیت کی تفہیم میں ہماری مدد کرتی ہے اور اس طرح سائنس مذہب کی مدد و معاون ثابت ہوتی ہے۔

اقبال کا یہ کائناتی نقطہ نظر، اگرچہ بنیادی طور پر سائنسی علوم سے مسخوذ نہیں ہے، ایک سائنسی طریق کار کی اساس ضرور بن سکتا ہے اور اسی کی کوشش اقبال نے خطبات میں کی ہے۔ لیکن اس کوشش میں سائنسی تصورات سے تائید محل انتظار ہے۔ خاص طور پر مذہبی اعتقادات کے لئے جدید سائنس سے استدلال پائی چوپیں، سے زیادہ وقعت نہیں رکھتا۔

مندرجہ بالا بحث سے ہم سدرجہ ذیل نتائج اخذ کر سکتے ہیں:

- ۱ - کائنات کا یہ نقطہ نظر کہ یہ حقیقتاً روحانی ہے اور روحیوں (monads) پر مشتمل ہے ایک صحیح فلسفیانہ نقطہ نظر ہو سکتا ہے۔
- ۲ - لیکن اس نقطہ نظر پر جدید سائنس کوئی دلیل فراہم نہیں کرتی۔
- ۳ - انسان کا مذہبی تجربہ نوعاً اس سائنسی تجربہ سے مختلف ہے جو کائنات کا غیر مادی تصور پیش کرتا ہے۔

۴ - یہ کہنا صحیح نہیں ہے کہ علت و معلول کا قانون اور کائنات کی میکانیک تشریح اب غیر سائنسی مفروضات بن چکرے ہیں۔

۵ - اسی طرح یہ کہنا بھی صحیح نہیں ہے کہ سائنس زندگی کا ایک کلی نقطہ نظر نہیں دیتی، مذہبی اور فلسفیانہ بنیادوں پر سائنس کے نقطہ نظر سے اختلاف تو نہیں ہے، لیکن ایک کلی، سائنسی طرز فکر سے انکار نہیں ہے۔

۶ - سائنسی تصورات کو مذہب کی حمایت میں استعمال کرنا ایک کمزور دلیل ہے، ان تصورات کی مدد سے مذہبی حقائق کا احاطہ و احصاء مسکن نہیں۔